

SUURAT AI-QAMAR:

*Magaca Eebe yaan ku bilaabaynaa ee Naxariis guud
iyo mid gaaraba Naxariista.*

- 1. Waxaa dhawaatay Saacaddii (Qiyaamo), dayixiina wuu dilaacay.*
- 2. Hadday Gaaladu arkaan Aayad way ka jeedsadaan waxayna dhahaan waa Sixir daran.*
- 3. Way beeniyeen (Nabiga iyo xaq) waxayna raaceen Hawadooda, amar kastana wuxuu leeyahay meel u ku sugnaado.*
- 4. Waxaana ugu yimid dhab ahaan warar ku dheehan waano.*
- 5. Waana Xigmad xeel dheer, maaxayse tari udigidi.*
- 6. Ee iskaga jeedso (sugna) Maalinta mid dhawaaqaa uu ugu yeedhi wax daran.*
- 7. Aragooduna wuu dullaysnaan, waxayna ka soo bixi Qubuurahooda iyagood moodid Ayax faafay.*
- 8. Iyagoo u dagdagi dhawaaqaha xaggiisa, waxayna dhihi Gaaladu kani waa Maalin daran.*

Sharaxda Suurrada (1)

Calaamooyinka Qiyaamada waxaa ka mid ah soo bixintii ‘Nabiga’ (Naxariis iyo Nabadgalyo korkiisa Eebe ha yeelee). Gaaladuna wax kastoo ku tusin xaqnimada (Nabiga) ay arkaanba way beeninayeen, iyagoo sixir iyo xumaanba ku sheegi, wax walbase meel uu ku dhammaaduu leeyahay, waase in la waana qaato lana raaco xigmada Quraanka sheegi inta ka horraysa Qiyaamada iyo abaal marinta loona darbado Maalintaas wayn. Waxaa laga wariyay Khaalid binuu Cumayr inuu yidhi: waxaa khudbad noo akhriyay Rasuulkii Eebe (Naxariis iyo Nabadgalyo korkiis Eebe ha yeelee) Eebuuna ku mahadiyay kor ahaaye wuuna amaanay waxuuna yidhi ‘ intaa ka dib Adduunyadii waxay ogaysiisay goyn wayna jeedsatay, kamana hadhin wax yar oo la mid ah weel wax ku hadhay oo ruuxu qaadanayo, waadna ka guuraysaan xaggeeda una guuraysaan Daar aan tagaynin, ee ka guura idinkoo wata camalkiinna khayrka badan, waxaa naloo sheegay in dhagax lagu tuuray salka Jahannamo uuna sii socon toddobaatan sano isagoon salka gaadhin,

Wallaahi in la buuxin ‘Ma la yaabteen? Wallaahi waxaa naloo sheegay in Jannada labadeeda Albaab loo socdo afartan sano, waxaana iman maalin ay cidhiidhi la buuxdo.’ Waxaa wariyay Imaam Axmed binu Xambal.

9. Waxaa beeniyay (xaqa) iyaga hortood (Nabi) Nuux Qoomkiisii, waxay beeniyeen Addonkanagii, waxayna dheheen wuu waalanyahay waana la guulguulay (oo la canaantay).

10. Eebuuna tuugay inuu tabaryaryahay oo u gargaaro.

11. Markaasaan ku furay Albaabbada Samada (Cirka) Biyo badanna ka keenay.

12. Dhulkana Eebaa ka dillaaciyay ilo, wayna kulmeen biyihii amar la qadaray dartiis.

13. Waxaanna ku xambaaray Nabi Nuux (Doon) Looxyo iyo Musbaarro leh.

14. Kuna socota ilaalintanada si loo abaalmariyo cidda Gaalowday.

15. Waxaan uga tagnay (yuu Eebe yidhi) Calaamad (lagu waantoobo) ee ma jirtaa cid wacdoomi (oo wax xusuusan).

16. Seese yahay Caddib Eebe iyo digiddiisu.

17. Waan fududaynnay Quraanka xusuus darteed ee ma jirtaa cid wacdoomi.

Sharaxda Suurrada (2)

Qisada (Nabi) Nuux iyo qoomkiisii wax badan buu Quraanka sheegay, si loogu waana qaato falkoodii xumaana looga leexdo, Quraanka Eebe fududeeyayna la raaco laguna dhaqmo wanaaguu u yeedhi. Ibnu Cabbaas wuxuu yidhi: ‘Haddaan Eebe u sahlín Quraanka Carrabka Adamiga ruux khalqiga ka mid ah ma kareen inuu ku hadlo kalaamka Eebe.’

18. Caadna way beenisay (xaqii), seese noqotay caddibaaddii Eebe

iyo u digiddiisii.

19. Waxaan ku dirray korkooda dabayl qabaw daran Maalin baasaysan dhexdeed oo Joogta ah.

20. Oo dadka siibaysa sida Timir gunteedu la rujiyay.

21. Seese ahaa caddibaaddii Eebe iyo u digiddiisii.

22. Waxaan ufududaynay Quraanka xusuus darteed ee ma jirtaa cid ku wacdoomi.

23. Waxaa beenisay (xaqii) loogu digay Thamuud.

24. Waxayna dheheen ma Ruux dad ah oo naga mid ah yaan raacaynaa, markaas waxaan ku sugannahay baadi iyo dhibaato.

25. Ma isagoo na dhexjoogaa waxyi lagu soo dajiyay, saas ma aha ee waa beenbadane kibirlow ah.

26. Way ogaan doonaan barri cidda beenbadane kibirlow ah.

27. Hashii Annagaa soo bixinnay jirrabkooda dartiis, ee sug kuna samir.

28. Una warran in biyuhu yihiin qayb (iyaga iyo Hasha), cidbana maalin gaara leedahay.

29. Waxay u dhawaaqeen saaxiibkood hashiina wuu dilay.

30. Seese ahaa caddibaaddii Eebe iyo u diggiddiisii.

31. Dhawaaq kaliyaan ku siidaynay, waxayna la mid noqdeen jabad burburay.

32. Quraankana waan u fududaynay xusuus darteed ee jirtaa cid ku wacdoomi.

Qisooyinkan iyana saaso kale yuu Quraanku meela badan ugu sheegay, Murtiduse waa in wanaag la raaco, xumaanta iyo madax adayggana laga leexdo iyo ruux bani Aadam ah yaa na hanuunin, xaqa umbaa wax la raaca ah.

33. Way beeniyeen Qoomkii (Nabi Luudh) u digiddii.

34. Waxaana ku dirray korkooda Dabayl Dhagaxyo wadata, waxaanse ka nabadgalinnay (Luudh) ehelkiisii (rumeeyay) goor Aroor ah.

35. Nicmad xaggannaga ka timid darteed, saasaana u abaalmarinnaa ciddii mahadisa (Eebe).

36. Nabi-Luudh wuxuu uga digay qoomkiisii qabashadannada (daran), wayse shakiyeen digiddaas.

37. Waxayna dooneen martidiisii (inay xumeeyaan) markaasaan indhaha tirray, waxaana lagu yidhi dhadhamiya caddibaadda Eebe iyo digiddiisa.

38. Waxaa ku waabariistay caddibaad sugan

39. Waxaana lagu yidhi dhadhamiya caddibaadda Eebe iyo digiddiisa.

40. Waan fududaynay Quraanka xusuus darteed ee ma jirtaa cid wacdoomi.

41. Fircoon iyo ehelkiisii waxaa uyimid digid.

42. Wayna beeniyeen Aayaadkannagii dhammaanteed, markaasaan u qabannay si xoog iyo awood leh.

Sharaxda Suurrada (4)

Sidoo kale qoomkii Nabi Luudh iyo falkoodii xumaa, iyo Fircoon iyo islawaynankiisii wax badan bay Quraanka ku soo arooreen, mana qarsoona waxay ku dambeeyeen, xumaanlowna saas ha fisho.

- 43. Ma Gaaladiinnan baa ka khayr badan kuwaas mase dambi la'aanbaa idiin ku sugan Kutubta.**
- 44. Mase waxay dhihi koox guulaysan yaannahay.**
- 45. Waa la jabin kooxda, Dabadayna jeedin.**
- 46. Saacadda (Qiyaame) yaa ballan u ah, Saacadduna iyadaa daran oo khadhaadh.**
- 47. Kuwa dambiilayaasha ah baadi iyo fogaansho yay ku suganyihiin.**
- 48. (Waxaana lagu dhihi) Maalinta Naarta Waji Waji loogu ridi dhadhamiya taabashada Saqara.**
- 49. Wax kasta waxaan ku abuuray qadar.**
- 50. Amarkannaguna ma aha mid mooyeen sida ilbidhiqsi.**
- 51. Dhab ahaan baan u halaagnay kuwa idin la mid ah, ee wax waantoobi ma jiraa.**
- 52. Wax kastoo dadku falo wuxuu ku suganyahay Kutubta.**
- 53. Wax kastoo yar ama waynna waa qoranyahay.**
- 54. Kuwa dhawrsadana waxay gali Jannooyin iyo wabiyaal.**
- 55. Meel la fadhiisto oo xaq ah oo Eebaha awoodda leh agtiisa ah (yaa u sugnaatay).**

Sharaxda Suurrada (5)

Gaaladii ree Makaad iyo xaq diidayaashuba kama wanaagsana gaaladii hore ee la halaagay, ruux iyaga ka mid ah oo xumaan la'aan Eebe u ballanqaadayna ma jiro, xoog ku faanna qiimo ma leh, immisaa jabtay cid is bidaysay tiro iyo tayaba, xusuuso Maalintii Badar ee Muslimiinta iyo Gaaladu kumeen iyo Maalmihii ka dambeeyayba, waxayna ku tusin xaqnimada quraanka iyo siduu Eebe ballankiisii u oofiyay, waxaase gaalo jab adduun u sii dheer caddibaadda Qiyaame iyo Naarta Saqara. Eebeheenna wax walbaba qadar buu ku ahaysiiyay, wax ku culusna ma jiro, wax walbana Kitaab buu ku yaalaa, kuwa dhawrsadana wuxuu ku abaalmarin

Janno iyo sharaf, iyo meel la fadhiisto meeja u fiican.

Waxaa laga wariyay Cabdullaahi binu Cumar in Rasuulkii Eebe yidhi (Naxariis iyo Nabadgalyo korkiisa Eebe ha yeelee): “Ummad la arko waxay leedahay Majuusi, Majuusiga Ummaddaydu waa kuwa dhihi Qadar ma jiro, hadday bukoodaan ha booqannina, hadday dhintaanna ha u tagina.” waxaa wariyay Imaam Axmed binu Xambal. Hadalkii Nabiga ee saxiixa ahaana waa: “Eebe kaalmayso hana caajisin, haddii wax kugu dhaco dheh waa qadar Eebe wuxuu doonayna wuu falay, ha dhihin haddaan fali lahaa sidaas waxay noqon lahayd sidaas, qoomammo waxay furtaa fal shaydaan.

















